



REGIONAL NEWS UNIT, ALL INDIA RADIO, CALICUT

## ആകാശവാണി പ്രാദേശിക വാർത്തകൾ

തീയതി: 21-03-2025

സമയം 06.45 AM

### പ്രധാന വാർത്തകൾ

- സ്കൂൾ ഉച്ചഭക്ഷണ പദ്ധതിയിൽ ഉൾപ്പെട്ട 26 ലക്ഷം വിദ്യാർത്ഥികൾക്ക് നാല് കിലോ അരി വീതം വിതരണം ചെയ്യുമെന്ന് മന്ത്രി V ശിവൻകുട്ടി.
- ഇന്ന് ലോക വനദിനം. വന മിത്ര പുരസ്കാരങ്ങൾ തിരുവനന്തപുരം വനം വകുപ്പ് ആസ്ഥാനത്ത് മന്ത്രി A K ശശീന്ദ്രൻ വിതരണം ചെയ്യും.
- അടുത്ത ഫെബ്രുവരിയോടെ സംസ്ഥാനത്തെ 550 പഞ്ചായത്തുകളിലെ മുഴുവൻ വീടുകളിലും കുടിവെള്ളം എത്തിക്കുമെന്ന് മന്ത്രി റോഷി അഗസ്റ്റിൻ.
- സിസ് ഓപ്പൺ ബാഡ്മിന്റൻ ചാമ്പ്യൻഷിപ്പിലെ പുരുഷ സിംഗിൾസിൽ ഇന്ത്യയുടെ ശങ്കർ സുബ്രഹ്മണ്യൻ ക്വാർട്ടർ ഫൈനലിൽ.

### വാർത്തകൾ വിശദമായി

സ്കൂൾ വേനലവധിക്ക് മുന്നോടിയായി ഉച്ചഭക്ഷണ പദ്ധതിയിൽ ഉൾപ്പെട്ട 26 ലക്ഷം വിദ്യാർത്ഥികൾക്ക് നാല് കിലോ അരി വീതം വിതരണം ചെയ്യുമെന്ന് മന്ത്രി V ശിവൻകുട്ടി അറിയിച്ചു. പ്രീ-പ്രൈമറി മുതൽ എട്ടുവരെ ക്ലാസ്സുകളിലെ കുട്ടികൾക്ക് ഇതിന്റെ പ്രയോജനം ലഭിക്കും. അരി വിതരണത്തിന് പൊതു വിദ്യാഭ്യാസ ഡയറക്ടർക്ക് അനുമതി നൽകുന്ന ഉത്തരവ് ഗവൺമെന്റ് പുറത്തിറക്കി. സപ്ലൈകോ ആവശ്യമായ അരി സ്കൂളുകളിൽ നേരിട്ട് എത്തിച്ചു നൽകും.



വിഴിഞ്ഞം തീരദേശവാസികൾക്ക് ജീവനോപാധി നഷ്ടപരിഹാര തുകയായി സംസ്ഥാന ഗവൺമെന്റ് അനുവദിച്ച എട്ട് കോടി 70 ലക്ഷം രൂപ ഇന്ന് വിതരണം ചെയ്യും.

രാവിലെ വിഴിഞ്ഞം സിം ഓഡിറ്റോറിയത്തിൽ മന്ത്രിമാരായ സജി ചെറിയാൻ, VN വാസവൻ എന്നിവർ തുക വിതരണത്തിന് നേതൃത്വം നൽകും.



സംസ്ഥാന ഗവൺമെന്റ് ജീവനക്കാരുടേയും അധ്യാപകരുടേയും ക്ഷാമബത്തയും പെൻഷൻകാരുടെ ക്ഷാമാശ്വാസവും മൂന്ന് ശതമാനം വർദ്ധിപ്പിച്ച് ഗവൺമെന്റ് വിജ്ഞാപനം പുറപ്പെടുവിപ്പിച്ചു. ഇതോടെ ക്ഷാമബത്ത 15 ശതമാനമായി ഉയർന്നു. ഏപ്രിൽ ശമ്പളത്തോടൊപ്പം വർദ്ധിപ്പിച്ച ക്ഷാമബത്ത നൽകിത്തുടങ്ങും.



കോട്ടയവും പാലക്കാടും ഉൾപ്പെടെ രാജ്യത്തെ ഏഴിടത്ത് എൻഫോഴ്സ്മെന്റ് ഡയറക്ടറേറ്റ് SDPI കേന്ദ്രങ്ങളിൽ റെയ്ഡ് നടത്തി. തമിഴ്നാട്ടിലെ കോയമ്പത്തൂർ, വെല്ലൂർ, രാജസ്ഥാനിലെ ഭിൽവാഡ, കോട്ട, പശ്ചിമബംഗാളിൽ കൊൽക്കത്ത എന്നിവിടങ്ങളിലായിരുന്നു റെയ്ഡ്.



ക്യൂബൻ ഉപപ്രധാനമന്ത്രി മാർട്ടിനെസ് ഡയസുമായി കേരളത്തിലെ മന്ത്രിമാരുടെ സംഘം ഡൽഹിയിൽ കൂടിക്കാഴ്ച നടത്തി. വിവിധ മേഖലകളിൽ ക്യൂബയുമായി പരസ്പര സഹകരണം തേടിയാണ് മന്ത്രിമാരായ KN ബാലഗോപാൽ, വീണാ ജോർജ്ജ്, V അബ്ദുറഹ്മാൻ തുടങ്ങിയവർ ചർച്ച നടത്തിയത്.



മഹാകുംഭമേളയിൽ മഹാമണ്ഡലേശ്വരായി അഭിഷിക്തനായ സ്വാമി ആനന്ദവനം ഭാരതി മഹാരാജിനെ തിരുവനന്തപുരത്തെ പൗരാവലി വൈകിട്ട് ആദരിക്കും.

ഡെസ്ക് റിപ്പോർട്ട്

...വോയ്സ്.....

കോട്ടയ്ക്കകം ലെവീ ഹാളിൽ സംഘടിപ്പിക്കുന്ന ചടങ്ങിൽ ഗവർണർ രാജേന്ദ്ര വിശ്വനാഥ് ആർലേക്കും, മുതിർന്ന സന്യാസി ശ്രേഷ്ഠന്മാരും പങ്കെടുക്കും.

നാഗ സന്ന്യാസി സമൂഹമായ ശ്രീ പഞ്ച് ദശനാം ജൂനാ അഖാഡയുടെ മഹാ മണ്ഡലേശ്വരായി സ്വാമി ആനന്ദവനം ഭാരതിയെ പ്രയാഗ് രാജ് കുന്ദമേളയിലാണ് അഭിഷേകം ചെയ്തത്.

അൻപത് വർഷത്തിന് ശേഷമാണ് കേരളത്തിൽ നിന്ന് ഒരാൾ മഹാ മണ്ഡലേശ്വർ പദവിയിൽ എത്തുന്നത്. തൃശ്ശൂർ സ്വദേശിയാണ് സ്വാമി ആനന്ദവനം ഭാരതി. അഖാഡകൾക്ക് ധാർമ്മിക ഉപദേശം നൽകുകയാണ് മഹാമണ്ഡലേശ്വർമാരുടെ കർത്തവ്യം.



ഇന്ന് ലോക വനദിനം. ഭൂമിയുടെ സന്തുലിതാവസ്ഥ നിലനിർത്തുന്നതിനായി വനങ്ങളുടെ മൂല്യം, പ്രാധാന്യം, സംഭാവനകൾ എന്നിവയെക്കുറിച്ച് പൊതുജനങ്ങളിൽ അവബോധം വളർത്താനാണ് എല്ലാ വർഷവും മാർച്ച് 21ന് ലോക വനദിനം ആഘോഷിക്കുന്നത്.

ദിനാചരണത്തോട് അനുബന്ധിച്ച് വനംവകുപ്പ് സംഘടിപ്പിക്കുന്ന പരിപാടികൾ തിരുവനന്തപുരം വനം വകുപ്പ് ആസ്ഥാനത്ത് മന്ത്രി A K ശശീന്ദ്രൻ ഉദ്ഘാടനം ചെയ്യും. ചടങ്ങിൽ വനമിത്ര പുരസ്കാരങ്ങൾ വിതരണം ചെയ്യും. നടൻ ടൊവിനോ തോമസ് ഓൺലൈനിൽ മുഖ്യാതിഥിയായി പങ്കെടുക്കും. സർപ്പ ആപ്പുമായി ബന്ധപ്പെട്ട് തയ്യാറാക്കിയ വീഡിയോ ടൊവിനോ പ്രകാശനം ചെയ്യും.



അടുത്ത ഫെബ്രുവരിയോടെ സംസ്ഥാനത്തെ 550 പഞ്ചായത്തുകളിൽ മുഴുവൻ വീടുകളിലും ജൽജീവൻ മിഷൻ പദ്ധതിയിൽ കുടിവെള്ളം എത്തിക്കുമെന്ന് മന്ത്രി റോഷി അഗസ്റ്റിൻ നിയമസഭയെ അറിയിച്ചു. നിലവിൽ 115 പഞ്ചായത്തുകളിലും ഒമ്പത് നിയമസഭാ മണ്ഡലങ്ങളിലും പൂർണ്ണമായി കുടിവെള്ളം എത്തിച്ചിട്ടുണ്ട്. മറ്റു പഞ്ചായത്തുകളിൽ 60 ശതമാനത്തിലേറെ പ്രവൃത്തി പൂർത്തിയായതായും ധനാഭ്യർഥന ചർച്ചയ്ക്ക് മറുപടിയായി മന്ത്രി പറഞ്ഞു.



കേരള മത്സ്യത്തൊഴിലാളി ക്ഷേമനിധി ബോർഡിന്റെ പ്രവർത്തനങ്ങളിൽ വരുത്തേണ്ട പരിഷ്കാരങ്ങൾ സംബന്ധിച്ച സഞ്ജീവ ഘോഷ് കമ്മിറ്റിയുടെ റിപ്പോർട്ട് മന്ത്രി സജി ചെറിയാൻ കൈമാറി. കുടിശിക ക്ഷേമനിധി തുക പിരിച്ചെടുക്കാൻ ഒറ്റതവണ തീർപ്പാക്കൽ പദ്ധതി, കുടിശ്ശിക ഒന്നിച്ചടക്കാൻ സംവിധാനം, സമ്പൂർണ്ണ ഡിജിറ്റലൈസേഷൻ, പ്രകൃതിക്ഷോഭ സമയങ്ങളിലെ



സ്വിസ് ഓപ്പൺ ബാഡ്മിന്റൻ ചാമ്പ്യൻഷിപ്പിലെ പുരുഷ സിംഗിൾസിൽ ഇന്ത്യയുടെ ശങ്കർ സുബ്രഹ്മണ്യൻ ക്വാർട്ടർ ഫൈനലിൽ പ്രവേശിച്ചു. ഡെൻമാർക്ക് താരത്തെ തോൽപ്പിച്ച ശങ്കർ ഇന്ന് ക്വാർട്ടർ ഫൈനലിൽ ഫ്രാൻസിന്റെ ക്രിസ്റ്റോ പോപോവിനെ നേരിടും.

വനിതാ ഡബിൾസിൽ, ഇന്ത്യയുടെ ഭീസ ജോളി- ഗായത്രി ഗോപിചന്ദ് സഖ്യവും ക്വാർട്ടറിൽ പ്രവേശിച്ചു. ജർമ്മൻ സഖ്യത്തേയാണ് അവർ തോൽപ്പിച്ചത്. ഇന്ന് ക്വാർട്ടർ ഫൈനലിൽ ഇന്ത്യൻ ജോഡി ചൈനയെ നേരിടും.



രണ്ടാമത് വേലോ ഇന്ത്യ പാരാ ഗെയിംസ് ന്യൂഡൽഹിയിലെ ഇന്ദിരാഗാന്ധി സ്റ്റേഡിയത്തിൽ പാരാ ബാഡ്മിന്റൺ മത്സരത്തോടെ ആരംഭിച്ചു. ഇന്ന് അത്ലറ്റിക്, ഷൂട്ടിങ് മത്സരങ്ങൾ നടക്കും.



ആകാശവാണി കോഴിക്കോട് നിലയത്തിന്റെ 75ാം വാർഷികാഘോഷ പരിപാടികളുടെ ഭാഗമായി ടൗൺഹാളിൽ കോഴിക്കോട്ടെ മുതിർന്ന നാടകപ്രവർത്തകരെ ആദരിച്ചു. തുടർന്ന് കോഴിക്കോട് രംഗഭാഷ അവതരിപ്പിച്ച മിഠായിത്തൈരുവ് എന്ന നാടകം അവതരിപ്പിച്ചു.

ന്യൂസ് ഡെസ്കിൽ നിന്ന് കൂടുതൽ വിവരങ്ങൾ.

.....വോയ്സ്.....

എഴുത്തുകാരനും സാംസ്കാരിക പ്രവർത്തകനുമായ ഡോ. K. ശ്രീകുമാർ ചടങ്ങിൽ മുഖ്യപ്രഭാഷണം നടത്തി. എഞ്ചിനീയറിംഗ് അസിസ്റ്റന്റ് ഡയറക്ടർ പ്രേമരാജൻ, പ്രോഗ്രാം എക്സിക്യൂട്ടീവ് C കൃഷ്ണകുമാർ തുടങ്ങിയവർ നാടകപ്രവർത്തകർക്ക് ഉപഹാരങ്ങൾ സമ്മാനിച്ചു.

ജൂബിലി വർഷത്തിലെ സ്വാതി തിരുനാൾ സംഗീതോത്സവം വൈകിട്ട് ആറിന് തളി കേസരി ഹാളിൽ ആരംഭിക്കും. കൊല്ലം ബാലമുരളിയുടെ സംഗീതകച്ചേരിയാണ് ഇന്ന്.

നാളെ വൈകിട്ട് ചെന്നൈ TVS മഹാദേവൻ കച്ചേരി നടത്തും.

ഞായറാഴ്ച ചെന്നൈ അമൃത മുരളി -യുടെ സംഗീത കച്ചേരിയും ഉണ്ടായിരിക്കും.



സംസ്ഥാനത്ത് ലഹരി മാഫിയ തഴച്ചുവളരാൻ കാരണം ആഭ്യന്തരവകുപ്പിന്റെ പിടിപ്പുകേടാണെന്ന് BJP ദേശീയ ഉപാധ്യക്ഷൻ AP അബ്ദുള്ളകുട്ടി പറഞ്ഞു. കണ്ണൂരിൽ BJP നോർത്ത് ജില്ലാ കമ്മിറ്റി സംഘടിപ്പിച്ച ലഹരി വിരുദ്ധ മാർച്ച് ഉദ്ഘാടനം ചെയ്യുകയായിരുന്നു അബ്ദുള്ളകുട്ടി.



അട്ടപ്പാടി, കോട്ടത്തറ വലയർ കോളനിയിൽ മാലിന്യത്തിനടിയിൽ ഒളിപ്പിച്ച നിലയിൽ 14 കിലോ കഞ്ചാവ് കണ്ടെത്തി. പ്രതിക്കായി എക്സൈസ് തിരച്ചിൽ തുടരുകയാണ്.

യാക്കരയിൽ എട്ട് ഗ്രാമോളം ഹഷീഷ് ഓയിലുമായി രണ്ട് പേരെ പൊലീസ് പിടികൂടി. പെരുവെമ്പ് സ്വദേശികളായ ശ്രീജിത്ത്, വിശ്വാസ് എന്നിവരാണ് കസ്റ്റഡിയിലായത്.

അതിനിടെ വിവിധ കേസുകളിൽ പാലക്കാട് എക്സൈസ് റെയിഞ്ച് ഓഫീസിന് കീഴിൽ സൂക്ഷിച്ചിരുന്ന 300 കിലോ കഞ്ചാവ് ഇന്നലെ നശിപ്പിച്ചു.

മയക്കുമരുന്നിനെതിരായ സ്പെഷ്യൽ ഡ്രൈവിൽ ഇന്നലെ കോഴിക്കോട്ട് മൂന്ന് പേരെ കഞ്ചാവ് സഹിതം പിടികൂടി. കഞ്ചാവ് ഉപയോഗിച്ച 19 പേരെയും വിവിധ സ്റ്റേഷൻ പരിധികളിൽ നിന്ന് കസ്റ്റഡിയിലെടുത്തു.



അടുത്ത തിങ്കൾ , ചൊവ്വ ദിവസങ്ങളിലെ അഖിലേന്ത്യ ബാങ്ക് പണിമുടക്ക് SSLC ചോദ്യപേപ്പർ വിതരണത്തെ ബാധിക്കില്ലെന്ന് യൂണൈറ്റഡ് ഫോറം ഓഫ് ബാങ്ക് യൂണിയൻസ് അറിയിച്ചു. സ്റ്റേറ്റ് ബാങ്ക് ഓഫ് ഇന്ത്യയുടെ തെരഞ്ഞെടുത്ത ശാഖകളിലാണ് ചോദ്യപേപ്പർ സൂക്ഷിച്ചിരിക്കുന്നത്. ഇവ നിർദ്ദേശിച്ച സമയത്ത് ചുമതലപ്പെട്ട ബാങ്ക് ഉദ്യോഗസ്ഥൻ പരീക്ഷാ നടത്തിപ്പ് അധികൃതർക്ക് കൈമാറുമെന്ന് UFBU അറിയിച്ചു.



കണ്ണൂർ ജില്ലയിലെ കണ്ണപുരം റെയിൽവേ സ്റ്റേഷൻ സംസ്ഥാനത്തെ ആദ്യ ഹരിത റെയിൽവേ സ്റ്റേഷൻ ആയി മാറുന്നു. നാളെ രാവിലെ ജില്ലാ കലക്ടർ അരുൺ K.വിജയൻ ഈ പ്രഖ്യാപനം നടത്തും.

വിശദാംശങ്ങളുമായി ആകാശവാണി കണ്ണൂർ ജില്ലാ പ്രതിനിധി KO.ശശിധരൻ.

.....വോയ്സ്.....

റെയിൽവേ സ്റ്റേഷനും പരിസരവും ശുചിത്വപൂർണ്ണമായി സൂക്ഷിക്കുന്നതിലും മാലിന്യ സംസ്കരണ സംവിധാനങ്ങൾ ഒരുക്കുന്നതിലും മാതൃകാപരമായ പ്രവർത്തനങ്ങളാണ് കണ്ണപുരം റെയിൽവേ സ്റ്റേഷൻ കാഴ്ച വെച്ചിട്ടുള്ളത്. ജൈവമാലിന്യ സംസ്കരണത്തിനായി റിംഗ് കമ്പോസ്റ്റ് സംവിധാനവും ഒരുക്കിയിട്ടുണ്ട് . അജൈവ മാലിന്യ ശേഖരണത്തിനും സംഭരണത്തിനുമായി സ്റ്റേഷനിൽ പ്രത്യേക മുറി ഒരുക്കിയിട്ടുണ്ട്. ഹരിത കർമ്മ സേനയുടെ സേവനവും ഇവിടെ ഉപയോഗപ്പെടുത്തുന്നു. ബോട്ടിലുകൾ ശേഖരിക്കാൻ ബോട്ടിൽ ബുത്തുകളും പൊതുജനങ്ങൾക്ക് പ്ലാസ്റ്റിക് മറ്റും നിക്ഷേപിക്കാൻ ഒന്നിടവിട്ട സ്ഥലങ്ങളിലായി ബിന്നുകളും സജ്ജീകരിച്ചിട്ടുണ്ട്. സ്റ്റേഷനിലെ ശുചിമുറികൾ വളരെ വൃത്തിയോടെ സൂക്ഷിക്കാനുള്ള സംവിധാനവും ഒരുക്കിയിട്ടുണ്ട്. സ്റ്റേഷന്റെ സൗന്ദര്യവൽക്കരണത്തിലും കണ്ണപുരം മുന്നിലാണ്. ദിവസേന വലിച്ചെറിയപ്പെടുന്ന മാലിന്യങ്ങൾ ശേഖരിക്കാൻ പ്രത്യേക ശുചീകരണ തൊഴിലാളികളെയും ഇവിടെ നിയോഗിച്ചിട്ടുണ്ട്.



തിരുവനന്തപുരം ചിത്രാഞ്ജലി സ്റ്റുഡിയോയിൽ സ്ഥാപിക്കുന്ന മലയാള സിനിമയുടെ പിതാവായ JC ഡാനിയലിന്റെ വെങ്കലപ്രതിമ നിർമ്മാണം മന്ത്രി സജി ചെറിയാൻ ഉച്ചയ്ക്ക് ഉദ്ഘാടനം ചെയ്യും. രാഷ്ട്രീയ - സാംസ്കാരിക രംഗങ്ങളിലെ പ്രമുഖരും മുതിർന്ന ഉദ്യോഗസ്ഥരും JC ഡാനിയലിന്റെ മകൻ ഹാരിസ് ഡാനിയലും ചടങ്ങിൽ പങ്കെടുക്കും.



ഇന്നലെ അന്തരിച്ച കേരള സംഗീതനാടക അക്കാദമി മുൻ സെക്രട്ടറിയും പ്രഭാഷകനുമായ P അപ്പുക്കുട്ടൻ മാസ്റ്ററുടെ മൃതദേഹം ഉച്ചയ്ക്ക് കണ്ണൂർ പയ്യന്നൂർ നഗരസഭാ വാതക ശ്മശാനത്തിൽ സംസ്കരിക്കും. രാവിലെ അന്നൂർ വില്ലേജ് ഹാളിൽ ഭൗതികശരീരം പൊതുദർശനത്തിന് വെക്കും. മുഖ്യമന്ത്രി പിണറായി വിജയൻ അപ്പുക്കുട്ടൻ മാസ്റ്ററുടെ നിര്യാണത്തിൽ അനുശോചനം അറിയിച്ചു.



കാലാവസ്ഥാ വ്യതിയാനം ചെറുക്കാനും പരിസ്ഥിതി പുനഃസ്ഥാപനത്തിനുമായി നടപ്പാക്കുന്ന പച്ചത്തുരുത്ത് പദ്ധതിയുടെ കാസർകോട് ജില്ലയിലെ പ്രവർത്തനങ്ങൾ സംസ്ഥാനത്തിന് മാതൃകയാവുകയാണ്.

കൂടുതൽ വിവരങ്ങളുമായി ആകാശവാണി പ്രതിനിധി P ജഗന്നിവാസൻ.

.....വോയ്സ്.....



ആശാവർക്കർമാർ സെക്രട്ടറിയേറ്റിന് മുന്നിൽ ആരംഭിച്ച അനിശ്ചിത കാല നിരാഹാര സമരം ഇന്ന് രണ്ടാം ദിവസത്തിലേക്ക്. ഓണറേറിയം വർദ്ധിപ്പിക്കണമെന്നും വിരമിക്കൽ ആനുകൂല്യം പ്രഖ്യാപിക്കണമെന്നും ആവശ്യപ്പെട്ട് സെക്രട്ടറിയേറ്റിന് മുന്നിൽ കഴിഞ്ഞ മാസം പത്തിന് ആരംഭിച്ച രാപ്പകൽ സമരത്തിന്റെ 39-ാം ദിവസമായ ഇന്നലെയാണ് നിരാഹാര സമരം ആരംഭിച്ചത്.



News Editor: പി ചന്ദ്രബാബു  
 News Reader: അനിൽ ചന്ദ്രൻ  
 News Team: സബിതാ ആനന്ദ്  
 DEO : സുബോധ് സി കെ



आकाशवाणी